

ఎ.వి.రెడ్డికౌస్త్రి

ఆఖిస్యం

ఈ కథకు ప్రేరణ FRAZ KAFKA
చిన్న కథ : "BEFORE THE LAW"

“న్యాయదేవతని కల్చుకుని మాట్లాడాలి - లోపలికి పోనియే” అన్నాడు అతగాడు “వీల్లేదు” అన్నాడు ద్వారపాలకుడు. ద్వారపాలకుని ముఖం ఎర్రగా, కఠినంగా వున్నప్పటికీ, మాట మాత్రం సౌమ్యంగానే వుంది.

“ఎందుకు వీల్లేదు?” అనడిగేడు వచ్చిన వ్యక్తి కాస్త చిన్న బుచ్చుకుంటూ, తన చిన్న వయస్సు, మనోహరాకారం, మదుర వాక్కులతో ఎవరైనా లోబరుచుకుని, ఎక్కడికైనా వెళ్లి, ఏదైనా సాధించుకు రాగలనన్న ధీమాతో వచ్చిన అతగాడికి కాస్త గట్టి దెబ్బ తగిలింది - ద్వార పాలకుడి సమాధానంతో పొరుషం తెచ్చుకుంటూ “ఎందుకు వీల్లేదో చెప్ప” అని రెట్టించి మరీ అడిగేడు.

నింపాదిగా వచ్చింది సమాధానం ద్వార పాలకుడు నుంచి.

“ఎందుకనా ? ఎందుకనంటే ఏమిటి చెప్పమంటావ్? మాట వరసకి - పోనీ నువ్వు యింతగా అడుగుతున్నావు కదా అని నిన్ను లోపలికి పంపించానే అనుకో అయినా నువ్వు న్యాయదేవత సమక్షానికి చేరుకో లేవే !”

“అదే ఎందుకు చేరుకోలేనూ అని?”

“ఎందుకనంటే, లోపల నువ్వు దాటి వెళ్లవలసిన ద్వారాలు యింకా చాలా వున్నాయి. ప్రతి ద్వారం దగ్గర ఒక ద్వారపాలకుడుంటాడు. వాళ్లంతా ఒకరిని మించి మరొకరు క్రూరంగానూ, కఠినంగానూ వ్యవహరిస్తారు. ఎంతటి మహానుభావుడైనా వాళ్లని కాదని లోపలికి వెళ్లలేడు. అందరికీ నేనే కాస్త మంచివాణ్ణి, సౌమ్యుడే అనుకో. నేను కనుక నిన్ను యీ ద్వారం దాకారానిచ్చి, సీతో యింతసేపు మాట్లాడుతున్నాను. కానీ లోపలి వాళ్లయితే, నిన్ను కనీసం ద్వారం ఛాయలక్కూడా రానివ్వరు, నీ వైపు కన్నేతైనా చూడరు - తెలిసిందా !”

“నువ్వు చేస్తున్నదంతా బాగానే వుంది గాని - ఒక్కసారి నన్ను లోపలికి పంపించి చూడు - అంతమంది ద్వారపాలకుల్ని ఎలా వశపర్చుకొని, ఎలా న్యాయదేవత కొలువులోకి వెళతానో నీకే తెలిసాస్తుంది.”

“నువ్వీరకంగా మాట్లాడతావని ముందే వూహించేను. నీ అందం, చురుకుతనం, నీ మాటకారితనం నేను గ్రహించలేదనుకోకు. వాటితో ఎవరైనా ప్రలోభపెట్టి, నీ వైపు త్రిప్పుకోవచ్చునని భ్రమపడుతున్నట్టున్నావు - కాని యిక్కడ అలాటి ఆటలేం సాగవు. న్యాయదేవత కొలువులో పనిచేస్తున్న వాళ్లంతా ప్రలోభాలకి పూర్తిగా అతీతులు.” ప్రలోభాల్ని జయించిన వాళ్లే యిక్కడ వుద్యోగస్తులుగా నియమించబడతారు.” ఉస్సురని నిట్టూర్చేడు వచ్చిన వ్యక్తి. ఏవైతే తన ప్రత్యేక శక్తులని నమ్మాత్మా వచ్చాడో అవి యిక్కడ పూర్తిగా నిరుపయోగం అని తెలియగానే దిక్కుతోచని నిస్పృహ ఆవరించే సిందతగాడ్చి. నిరాశపడి పోతూనే చివరి ప్రయత్నంగా “అయితే నన్నేం చెయ్యమంటా విప్పుడు” అనడిగేడు. “నిరాశ పడకు - కూర్చో యిక్కడ” అని దగ్గల్లోనే వున్న ఒక అరుగును చూపించేడు. అరుగు రంగురంగుల చలవ రాళ్లతో నిర్మించబడింది. అరుగు మీదకి ఎండ పడకుండా దట్టంగా, పచ్చగా వ్యాపించిన చెట్లు కొమ్మలు. లేత ఆకుపచ్చ రంగులో వున్న ఆకులు కదులుతూ వుంటే - మనస్సుకీ, శరీరానికీ కూడా వూరట కలిగించే గాలి సుతారంగా తగుల్తోంది. చెట్ల కొమ్మల్లో ఎవరికీ కనపడకుండా గూళ్లు ఏర్పరుచుకున్న పక్షులు వుండి వుండి మహామధురంగా కూస్తున్నాయి. ఆ అరుగు మీద కాసేపు విశ్రమిస్తే చాలు “ఈ స్వర్గ సుఖం చాలు, యింకేమీ నాకక్కర్లేదు” అనే భావం కలిగి తీరుతుంది ఎవరికైనా. కాని న్యాయ దేవతని చూడాలని వచ్చిన ఆ వ్యక్తికి మాత్రం ఎందుకో అలాంటి భావం కలగలేదు. తన చుట్టూ వున్న స్వర్గం లాంటి దృశ్యం మీద అతనికి దృష్టే లేదు. అతని ద్యాసల్లా కాపలా దారు ఎప్పుడు తనని లోపలికి వెళ్లనిస్తాడో అనే, ద్వారపాలకుడు కూడా అతని ఆత్మతని గమనించినట్టున్నాడు - “లోపలికి కబురు చేశానయ్యా, నువ్వు న్యాయదేవత దర్శనానికి

వేచి వున్నావని ! రమ్మని పిలుపు రాగానే నిన్ను లోపలికి పంపుతాను. అందాకా కాస్త విశ్రాంతిగా కూర్చో.”

కాని విశ్రాంతి తీసుకోదల్చుకోలేదు. ఆ వ్యక్తి. గంట గంటకీ లేచి వెళ్లి “కబు రొచ్చిందా” అనడుగుతున్నాడు. ఇతని మాటల్లో ఎంత ఆత్మత కనపడుతుందో, ద్వారపాలకుడి జవాబుల్లో అంత నింపాది కనపడుతోంది. “వాస్తుంది, వాస్తుంది, అంతలా తొందరపడిపోతే యెలా? అని బుజ్జగించినట్టు చెప్పి, చిరునవ్వు నవ్వుతున్నాడు.

గంటలు దాటి రోజుల్లో పడింది వేచి వుండడం. ఓ పది రోజులు గడిచాక కాబోలు - “ఏవయ్యా-ఎన్నాళ్లు నేనిలా పడిగావులు పడి వుండాలి? అసలు దర్శనం దొరుకుతుందో దొరకదో తేల్చి చెప్పేస్తే, నా దోషాని నేను పోతాను” అన్నాడా వ్యక్తి యిక ఆలస్యాన్ని ఎంత మాత్రం భరించలేనన్న ధోరణిలో, అయితే ద్వారపాలకుడు మాత్రం బహు నింపాదిగా “పోవటానికటయ్యా వచ్చింది? న్యాయ దేవతని చూడాలని వచ్చేవు కనక చూసినతర్వాతనే యిక్కడి నుండి కదిలేది అనే పట్టుదల వుండాలి గాని” అని మెత్తగా మందలించేడు. తరువాత వ్యక్తి ఎక్కడ చిన్నబుచ్చుకుంటాడో నన్నట్టుగా బుజ్జగింపు ధోరణిలో “ఇప్పుడు నీకిక్కడ ఎంతక్కువయిందనీ అంత ముళ్ల మీద కూర్చున్న వాడిలా కంగారు పడిపోతున్నావు? ఎంత హాయిగా వుంటుంది. యీ అరుగు మీద కూర్చుంటే! లోపలికి పంపు, లోపలికి పంపు అని తొందర పడిపోతున్నావు గాని, తీరా నిన్ను అక్కడికి వచ్చినప్పుడు ఎంతో అందమైన

లోపలికి పంపించానే అనుకో - అక్కడ న్యాయ దేవత దర్శనం కోసం కాచుకూర్చున్న వాళ్లు ఎన్ని వేలమంది వుంటారో ఎవరికి తెలుసు? పైగా, ఎంతమంది వున్నా, అంతమంది అక్కడ ఒకే ఒక గదిలో సర్దుకొని, యిరుక్కుని కూర్చోవాలి. ఇక్కడ తగుల్తున్నట్లు చల్లని గాలి గాని, యిలాంటి చలవ రాతి అరుగులు గాని, పక్షుల పాటలుగాని అక్కడ వుండవు. గాలి తగలని గదిలో, యిరుక్కొని, వూపిరి కూడా గట్టిగా పీల్చుకుండా నిశ్శబ్దంగా కూర్చోవాలి. అలా ఆ స్థితిలో అక్కడ ఎన్ని రోజులు వేచి వుండాలో తెలీదు. అంచేత నా మాటలు విని ప్రశాంతంగా హాయిగా యిక్కడే విశ్రాంతి తీస్కో. లోపల ఖాళీగా వుంది, దర్శనం వెంటనే దొరుకు తుంది అని కబుర్రాగానే నిన్ను లోపలికి పంపుతాను”. అన్నాడు ద్వారపాలకుడు.

చేసేది లేక అరుగు మీద చతికిల బడ్డాడు వ్యక్తి. రోజులు దొర్లుతున్నాయి, నెలలు గడుస్తున్నాయి, సంవత్సరాలు వెళ్లిపోతున్నాయి. కొమ్మలు పెరిగి బాగా పెద్దవయి అరుగు మీద మరింత దట్టంగా నీడని ఏర్పరుస్తున్నాయి. ఆకులు లేత రంగులు, ముదురు రంగులు పండిన రంగులు మార్చుకుంటూ, రాలిపోతూ, కొత్తగా చిగురిస్తూ - వాటి నిత్యకృత్యంలో అవున్నాయి. షాత పక్షులు పోయి కొత్త పక్షులు, విప్పటికప్పుడు కొత్త కొత్తగా వినిపిస్తున్న కూజితాలు - యిలా కాలం దొర్లిపోతుంది.

వేచి కూర్చున్న వ్యక్తి వయస్సు కూడా పెరుగుతోంది. మొట్టమొదటి సారిగా అతను అక్కడికి వచ్చినప్పుడు ఎంతో అందమైన



దుస్తులు ధరించి వచ్చాడు. కానీ ఏళ్ల తరబడి వాటినే నిత్యం వాడుతూ వుండడం వల్ల అవి బాగా పాతబడిపోయి చిరుగులు పడిపోయాయి. ఆ చిరిగిపోయిన బట్టల్నే కట్టుకుంటున్నాడు. తను ఒకప్పుడు చాలా అందగాడు అన్న విషయం కూడా మర్చిపోయినట్టుంది అతగాడు. ఎంతో అపురూపంగా పోషణ చేసి పెంచిన అతని అందమయిన జుట్టు జడలు కట్టి, పండిపోవడం మొదలెట్టింది.

“లోపలికి రమ్మని పిలుపాచ్చిందా?” అన్న మాట తప్ప వేరే మాట అతగాడు మాట్లాడి ఎన్నో సంవత్సరాలైంది. ఆ మాట కూడా కొన్ని రోజులకో, కొన్ని నెలలకో ఒకసారి నిమాలిత నేత్రాలతో, నిరాసక్తంగా వుచ్చరిస్తున్నాడేమో - అది మాటలాగ కాకుండా ఏదో మంత్రాన్ని జపించినట్టుగా వినిపిస్తుంది. ముందు రోజుల్లో నయితే లోపలికి రమ్మని కబురొచ్చిందా అని ఎంతో ఆత్రంగా అడిగే వాడా - యిప్పుడా ఆతురత అన్నలు కనబడకుండా పోయింది. కాలం గడుస్తుంటే, కొన్నాళ్లకి అసలు అడగ మన్నడే మానుకున్నాడు. లోపలికి రమ్మని కబురొస్తే ద్వారపాలకుడే చెప్తాడే అనే నిర్లిప్త భావం వచ్చేసింది అతగాడిలో, దాంతో అతను పూర్తిగా మాటలు మరిచిపోయిన వాడిలా అయిపోయేడు.

అతగాడికి క్రమేపి ముసలివాలకం వచ్చేసింది. జడలు కట్టిన జుట్టు, కనుబొమ్మలు - అన్నీ పూర్తిగా పండిపోయేయి. బట్టలు యింకే మాత్రం ధరించడానికి వీల్లేనంతగా పేలికలై పోయాయి. అందుచేత ఆ పీలికల్ని కౌపీనంగా

మార్చి ధరించేడు. మాట్లాడడం మానేసాడు. తన చుట్టూ వున్న అందమైన చెట్లు, కొమ్మలు, ఆకులు, మలయమారుతాలు, పక్షుల కిలాకిలా రావాలు - వీటి గురించి వచ్చిన మొదట్లో యెలా పట్టించుకోలేదో యిప్పుడు అలాగే పట్టించుకోడం లేదు అతగాడు. అతను దేని గురించేనా ఆలోచిస్తున్నాడా? ధ్యానిస్తున్నాడా? అదీ తెలియదు. అతని కళ్లలో మట్టుకు - “దేన్ని దర్శించి ఏం ప్రయోజనం, దేన్ని దర్శించడానికో మనం చేసే ప్రయత్నం వల్ల ఏం ప్రయోజనం, మనందేన్నీ దర్శించలేం, మనకేదీ ధర్మనమివ్వదు” లాటి నిర్లిప్త భావాలు కనిపించేవి జాగ్రత్తగా చూసే వాళ్లకి.

ఒకనాటి సాయంత్రం సూర్యాస్తమయం కాబోతోంది. ఆ సమయంలో పశువుల్ని యిళ్లకు మళ్లించుకొస్తున్న ఒక ముసలి పశువుల కాపరి యితగాడి దగ్గరికి వచ్చి, నిలబడ్డాడు. కొంచెం మిమ్మల్ని చూస్తున్నానిక్కడ, ఎవరు మీరు?”

“ఔను, నేనెవర్ని?” నమాధానం చెప్తున్నట్టుగా కాకుండా, తనని తనే ప్రశ్న వేసుకుంటున్నట్టుగా వినిపించింది సమాధానం అతి మెల్లగా తన ప్రశ్నకు సరియైన సమాధానం రాకపోవడంతో, పశుల కాపరి, “అసలు మీరెందుకున్నానిక్కడ?” అనడిగేడు.

“అవును - నేనెందుకున్నానిక్కడ?” అని మళ్లీ ఎదురు ప్రశ్నే సమాధానంగా వచ్చింది.

“పోనీ యెక్కడనుండి వచ్చాను?” “ఔను, ఎక్కడుండివచ్చాను?” అదీ సమాధానం

“పోనీ - యెక్కడికేనా వెళ్దాం అనుకుంటున్నారా యిక్కడుండి?”

ఆఖరి ప్రశ్నగా అడిగేడు - దీనికూడా సమాధానం రాదులే అని నిశ్చయించుకొని, కాని ఈ ప్రశ్నకి సమాధానం వచ్చింది.

“అన్నట్టు మీరడుగుతే గుర్తొచ్చింది - ఆశ్చర్యం చూశారా - యీ వొక్క విషయం నాకు గుర్తుంది. మరే విషయం గుర్తు రావడం లేదు. నేను న్యాయదేవతని చూడ్డానికి వెళ్లాల్సి. అందుకనే యిక్కడ వేచి కూర్చున్నాను.”

“దేని కోసం న్యాయదేవతని చూద్దామనుకుంటున్నారు?”, “న్యాయం కోసం”

“ఏ విషయంలో న్యాయం కావాలి మీకు”

“ఇదమిద్దంగా చెప్పలేను. కానీ నాకు అన్యాయం జరిగిందని ఎందుకో అనిపిస్తోంది. దాని గురించే న్యాయదేవతని అడిగి తేల్చుకోవాలని”,

ఇంతలో అక్కడికి ద్వారపాలకుడు వచ్చేడు నవ్వుతూ వస్తూనే “అమ్మయ్య, ఎట్టకేలకి శుభవార్తయ్య! కొద్ది రోజుల్లో నువ్వు న్యాయదేవత దర్శనానికి వెళ్లడానికి అనుమతి రాబోతోందని యిప్పుడే తెలిసింది.” ఆ వార్త చెప్పేసి ద్వారపాలకుడు వెళ్లిపోయాడు. అతని వెనకతలే పశుల కాపరి కూడా వెళ్లిపోయాడు. ఏకాంతంలో మిగిలేడు వ్యక్తి, చాలా ఏళ్ల తర్వాత మళ్లీ యివాళే ఆలోచన ప్రారంభించాడు. న్యాయదేవత సమక్షంలోకి వెళ్లగానే తనేం చెప్పాలి? “తనకి న్యాయం కావాలని”.

“నీకు జరిగిన అన్యాయం ఏమిటి?” అని ప్రశ్న వేస్తుంది న్యాయదేవత.

“ప్రపంచంలోకి నన్ను తీస్తాచ్చి తీరని అన్యాయం చెయ్యలేదా?” అనడుగుతాడు తను.

“ఏమిటి - యింతమంది జనాభాలో ఏ ఒక్కడూ - యీ ప్రపంచంలోకి రావడం అన్నది తనకి జరిగిన అన్యాయం - అని యింత వరకు అనలేదే ! నీకొక్కడికేనా యీ రకంగా అన్యాయం జరిగిందని తెలిసొచ్చింది?” అని కళ్లెర్ర చేసి గద్దిస్తుంది.

“కాదు తల్లీ ! నా కొక్కడికే కాదు యీ అన్యాయం జరిగింది. మానవులందరం యీ



బతుకనే అర్థం లేని రొంపిలో కూరుకుపోయి, దిక్కుతోచకుండా బతుక్కొస్తున్నారు. రొంపిలో ఎంత లోతుకి కూరుకు పోయారంటే, తమకి అన్యాయం జరిగిందనే స్పృహ లేదు. కోటానుకోట్లమందికి". అని వినయంగా మనవి చేసుకుంటాను.

"ఎక్కడో, ఏదో అన్యాయం జరిగిందనే జ్ఞానం నీకొక్కడికే కలిగిందన్న మాట. సరే వెళ్లు నీ ఫిర్యాదు గురించి ఆలోచిస్తాను" అని నిష్ఠూరంగా మాట్లాడి పంపిస్తుంది. న్యాయ దేవత. అప్పుడు తనే చెయ్యాలి? మనుషులకి అన్యాయం జరిగిందని న్యాయదేవత అంగీకరించడానికి సిద్ధంగా లేకపోతే, తను యింకెవరికి ఫిర్యాదు చేస్తావాలి?

ఇలా సాగింది అతని ఆలోచనాస్రవంతి. ఆలోచనల్లో మునిగిపోయి కాలగమనాన్ని కూడా మరచి పోయేడతగాడు. ఏళ్లు గడిచి పోతున్నాయి.

ఇప్పుడతనికి చూపు బాగా తగ్గి పోయింది. ఎవర్ని పోల్చుకోలేదు. అనేక సంవత్సరాలుగా ఆలోచనల్లో వడిపోయి ఎవరితోనీ ఒక్కమాట కూడా మాట్లాడక పోవడం వల్ల కాబోలు - అతన్నిప్పుడు ఎవరేది అడిగినా బోధపర్చుకునే శక్తిపోయింది. అరుగు మీద

అటూయిటూ నిత్యం పచార్లు చేస్తుంటాడు గాని, దీని కోసం యిలా పచార్లు చేస్తున్నాననే స్పృహ కూడా పోయింది. కళ్లు సరిగ్గా కనపడక పోవడం వల్ల కాబోలు - రుతువులు, వాటి మార్పులు, యివేవి అతన్ని నృందింప చెయ్యడం మానేశాయి. ఎంతకాలం గానో ఒంటి మీద బట్ట లేకపోవడం వల్ల వాతావరణ మార్పులకి శరీరం అలవాటయి పోయి నట్టుంది, యిప్పుడతనికి - చలి, గాలి, వేడి, వాన - యివేవి కూడా తెలియకుండా పోయాయి.

ఉన్నట్టుండి న్యాయదేవత దగ్గర్నుంచి అతన్నిరమ్మని పిలుపొచ్చింది. ద్వారపాలకుడు అరుగుదగ్గరకు పరుగెత్తి "న్యాయదేవత నిన్ను పిలుస్తోంది - త్వరగా లోపలికి వెళ్లు" అని చెప్పేడు. కాని అతని మాటల్ని ముసలాడు పట్టించుకోలేదు. అతనికా మాటలు బహుశా వినిపించి వుండక పోవచ్చును. వినిపించినా వాటి అర్థం బోధపడక పోయిందవచ్చును. అయితే ద్వారపాలకుడు నాకెందుకులే అని వూరుకొని కూర్చోడానికి లేదు కదా ! న్యాయదేవత ఆజ్ఞ అమలు జరిగేట్టు చూసి తీరవలసిందే అతగాడు ! అందుచేత, ద్వార పాలకుడు అదే పనిగా "న్యాయదేవత

పిలుస్తోంది లోపలికి వెళ్లు న్యాయదేవత పిలుస్తోంది లోపలికి వెళ్లు" అని ముసలాడి చెవి ముందు యిల్లుకట్టుకొని అరవడం మొదలెట్టేడు. అలా కొన్నేళ్లపాటు అతగాడు అరుస్తూనే వున్నాడు. చివరికి చెవి దగ్గర యిల్లు కట్టుకొని అరిచిన దానికి ఫలితం కనిపించింది. ఒకనాడు ముసలాడికి అతని అరుపు అర్థం వయినట్టుంది. దాంతో అకస్మాత్తుగా అతని మాట్లాడే శక్తి కూడా పునరుద్ధరించబడింది. తను చేస్తున్న పచార్లు ఆపి, ఎంతో అనాసక్తంగా, "ఏంటి - న్యాయదేవత దగ్గర్నుండి పిలుపొచ్చిందా? నేను లోనికి వెళ్లాలా ? సరే వెళ్తున్నాను" అని, మెల్లగా అరుగు దిగి, ప్రశాంతంగా, గంభీరంగా, మహాయోగిలా నడుస్తూ, ద్వారం దగ్గరకి చేరుకున్నాడు. ద్వార పాలకుడు అతనికి చేతులెత్తి నమస్కారం చేశాడు.

ఎన్నో వ్యయప్రయాసల కోర్చి, తను చేరవలసిన గమ్యం చేరుకున్నంత సంబర పడిపోతూ ద్వారానికి మోకరిల్లేడు ముసలాడు. ఆ స్థితి నుండి మరతను లేవలేదు.



భి..భి..బుద్ధి క్షయమై ఆ 'రేడిస్ షేలర్' చేత 'హాక్స్' కుట్టించుకున్నా...!!

